

IT-TALLABA.

(MINN TA' MATILDE SERAO)

(*Jaqbad fuq il-għadd ta' qabel*)

Kienet tismagħhom ighidu li 'l fuq mit-triq «taż-Żebbiegħa», 'l fuq miċ-«Ċerrilju», f'tarf it-triq *Principessa Margherita*, hemm dinja ohra: imma hi kienet tibza' tittarraf, kienet wisq grixtija! Isfel, fis-Suq, ukoll kienet tibza' mit-tlaleb l-ohra li kienu jsaw-tuha, mill-klieb li kienu jigdmuha, mill-pulizija li kienet tista' tharrikha; iżda hi kien jilhqilha u kienet teħles mit-tigrib heľu-heľu. It-tigrib tan-naħħa l-ohra, ta' hemm fuq, ma kienx taf xinhu. Mita kienet tasal hemm, kienet tati daqqa ta' għajn minn taħt-il-taħt u kienet taħrab b'rasha moħbija go idejha: kienet tistħajjlha li xi hadd q'ed iheddida, jew jigri warajha.

Kienet titlob il-karità iżda mhux dejjem kienet taqlagħha. Dawk in-nies ħabrieka biex jaqilghu l-gurnata ħazin-ħazin, nies tal-ħwienet moħhom biss kif ighaltu lix-xerrejja, reffigħa mgħaw-ġa taħt it-tagħbija tqila ta' fuq darhom, qaddejja maħmuġa u mqattgħa ċraret, hadd biss ma kien jerfa' ħsiebha. Xi *galantom* li jkun għadu kemm ħareġ mill-ħabs, kien jeħodha b'ħallieľa, għalhekk kien ifittxilha fi bwietha u jghidilha f'widnejha xi kelma mhix xierqa. Xi whud, libsin tajjeb, iżda fqajrin, kienu jħarsu, lejha u jkemm-xu xuftejhom. Ohrajn kienu jistmerru jħarsu biss lejha, għalhekk kienu jkeċċuha bis-saqajn. Mita kienet tmidd idha għall-karità kienet titlobha b'leħen għoli, bil-kemm mhux bil-jedd: "sold biex nitrejjaq, ili ma niekol mill-bieraħ". L-istonku battal kien iġagħalha titlob hekk: inbagħad kienet thaxxi lehinha, tibda thanninha, jaqbzulha d-dmuġħ li jxarbulha ħaddejha. Kienet tkompli tmur u tiġi, tgemgem sakemm lehinha jinħonoq go griżmejha niexfa qoxqox: inbagħad kienet titlob il-karità bil-leħħa ta' għajnejha. F'inżul ix-xemx, mita ma kienu jatuha xejn, mita ebda qalb ħanina ma kienet tinsab għaliha, kienet tintelaq għaxja, rasha tibda dđur biha, kienet titkarkar sat-taraġ tal-knisja ta' "Portanova" u kienet tibqa' hemm bla ma titharrek, imkebba bħal sorra ħwejjeġ, mnejn ta-kull-tant kienet toħroġ karba li taqsam il-blat samm.

Tarġa tqum biex iddur darb'ohra qalb id-dawl tal-fanali li kienu q'ed jinxegħlu, fost il-ħaddiema li kienu sejrjn lejn djarhom, u l-irwejjah ta' l-ikel li kienu ħerġin mill-ħwienet im-

bexxa. Bi tbatija irnexxilha tlaqqat habbtejn, loqma hobż, biċċa għadma ta' kustilja, u nitfa kirxa, telqet tigri biex tikolhom bħal serduk għama, wehluha fi griżmejha u baqgħulha fuq l-istonku. Kienu jiġu xi granet li ma kienet tiddobba xejn, għalhekk kienet torqod f'telqa tal-mewt, fl-istonku tagħha ma tkunx dahhlet għajr qxur tal-laring imbassar, jew tkun magħdet l-imżiewet vojta tal-pizelli.

Is-Sibt kien ikun l-aħjar jum għaliha: nhar ta' sibt, mara żagħżuġha, bil-maktur tal-harir ma' dwar għonqha, bid-dublett qasir u mehmuż 'il fuq minn qaddha, bil-papoċċ takkun għoli, biċ-ċfuf hodor, bil-moxt tal-fidda mwaħħal fil-quċċata tat-toppu jleqq bil-mantikilja, b'haddejha miżbughin bl-aħmar, kienet tatiha sold. Din iż-żagħżuġha aktarx li kienet toqgħod poġġuta mal-koxxa tal-bieb, b'idejha fil-bwiet tal-fardal, thares fil-vojt, ta' bixla bhelenija, tgħanni minn taħt il-lsien minn fil-ghodu sa fil-għaxija għanja ta' swied il-qalb:

“ Li kien jiġi mqar x'joħodni,
U jehlisni mit-taħbit.....
Uff kemm xbajt minn din il-ħajja,
Q'ed nintemm bil-ftit-il-ftit !

Bosta drabi, ma' tulek ja jum, it-tifla kienet tgħaddi minn biswitha; imma nhar ta' sibt biss l-oħra kienet tatiha s-sold: dan kien għal xi hames jew sitt xhur. Inbagħad dik il-mara ma dehrinx aktar. Xeħtuha, jew inxeħtet gol-bir! Min għela għaliha l-iżjed?.....it-tallaba!

(It-tmiem għall-ħarġa li ġejja)

Ġużè Micallef Goggi.

~~~~~  
TINSIEX LI GĦANDEK TIXTRI IL-KTIEB

“ IL-GŻEJJER TA' MALTA  
U L-ĠRAJJA TAGĦHOM ”

Tal-PROF. TEMI ZAMMIT

**1/3** minn għand il-librari kollha.

~~~~~